

## पंतप्रधानांचे त्रिनिदाद आणि टोबॅगोच्या संसदेला संबोधन (04 जुलै 2025)

04 जुलै 2025

पंतप्रधान श्री. नरेंद्र मोदी यांनी आज त्रिनिदाद आणि टोबॅगो [T&T] च्या संसदेच्या संयुक्त अधिवेशनाला संबोधित केले. सिनेटचे अध्यक्ष महामहिम वेड मार्क्स आणि सभागृहाचे अध्यक्ष महामहिम जगदेव सिंह यांच्या निमंत्रणावरून त्यांनी हे भाषण दिले. ते त्रिनिदाद आणि टोबॅगोच्या संसदेला संबोधित करणारे भारताचे पहिले पंतप्रधान आहेत आणि हा प्रसंग भारत-त्रिनिदाद आणि टोबॅगो द्विपक्षीय संबंधांमध्ये एक महत्त्वाचा टप्पा आहे.

2. या सन्माननीय सभागृहाला संबोधित करताना, पंतप्रधानांनी जगातील सर्वात मोठ्या लोकशाहीच्या वतीने सदस्यांना विशेष शुभेच्छा दिल्या. त्रिनिदाद आणि टोबॅगोच्या नागरिकांनी त्यांचा सर्वोच्च राष्ट्रीय सन्मान प्रदान केल्याबद्दल पंतप्रधानांनी त्यांचे आभार मानले. भारतीय लोकशाहीच्या चैतन्यशीलतेबद्दल बोलताना त्यांनी नमूद केले की लोकशाहीची जननी म्हणून भारताने ही प्रथा आपल्या संस्कृती आणि जीवनाचा अविभाज्य भाग बनवली आहे. त्यांनी नमूद केले की, या दृष्टिकोनामुळे भारताची विविधता भरभराटीस आली आणि समृद्ध होऊ शकली, तसेच सर्व कल्पनांना सहअस्तित्वात राहण्याची आणि संसदीय चर्चा आणि सार्वजनिक वादविवादांना समृद्ध होण्याची संधी मिळाली.

3. पंतप्रधानांनी त्रिनिदाद आणि टोबॅगोच्या यशस्वी लोकशाही प्रवासाबद्दल अभिनंदन केले. ते म्हणाले की, भारताला त्रिनिदाद आणि टोबॅगोच्या नागरिकांसोबत स्वातंत्र्याच्या मार्गावर एकजुटीने उभे राहण्याचा बहुमान मिळाला आहे. आधुनिक राष्ट्रे म्हणून उभय देशांमधील सखोल संबंध अधिक दृढ झाले आहेत यावरही त्यांनी भर दिला. भारताने भेट दिलेल्या सभापतींच्या खुर्चीत योग्यरित्या प्रतिबिंबित झालेले दोन्ही लोकशाहींमधील घनिष्ठ संबंध अधोरेखित करत, पंतप्रधानांनी द्विपक्षीय संसदीय देवाणघेवाण आणखी वाढविण्याचे आवाहन केले. सभागृहात मोठ्या संख्येने महिला खासदारांच्या उपस्थितीबद्दल आनंद व्यक्त करताना, त्यांनी संसद आणि राज्य विधिमंडळांमध्ये महिलांसाठी 33% जागा राखीव ठेवण्यासाठी भारताने उचललेल्या ऐतिहासिक पावलावर प्रकाश टाकला. त्यांनी भारतातील तळागाळातील महिला नेत्यांबद्दलही सविस्तर भाष्य केले आणि या संदर्भात, देशातील स्थानिक प्रशासन संस्थांना सक्षम बनवणाऱ्या 1.5 दशलक्ष निवडून आलेल्या महिलांचा उल्लेख केला.

4. पंतप्रधानांनी मानवतेसमोरील आव्हानांवर सविस्तर चर्चा केली. शांतताप्रिय समाजांसाठी गंभीर धोका बनलेल्या दहशतवादाविरुद्धच्या लढाईला बळकटी देण्याचे आवाहन त्यांनी जागतिक समुदायाला केले. त्यांनी जागतिक प्रशासनात सुधारणा करण्याचे आणि ग्लोबल साऊथला त्याचा हक्क देण्याचे आवाहन केले. भारत-CARICOM संबंध अधिक मजबूत करण्याची वचनबद्धता त्यांनी व्यक्त केली.

5. त्रिनिदादमध्ये भारतीयांच्या आगमनाच्या 180 व्या वर्षपूर्तीच्या निमित्ताने सुरू असलेल्या उत्सवांचे स्मरण करताना पंतप्रधान म्हणाले की, उभय देशांमधील संबंध शतकानुशतके जुन्या संबंधांच्या पायावर बांधले गेले आहेत आणि हे संबंध अधिक मजबूत आणि समृद्ध होत राहतील.

6. पंतप्रधानांचे संसदेतील संपूर्ण भाषण येथे पाहता येईल.

**पोर्ट ऑफ स्पेन**

**04 जुलै 2025**